



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-266/2

14.04.2021 г./v.



Државната комисија за спречување на корупцијата, врз основа на член 22 и 23 од Законот за спречување на корупцијата и судирот на интереси („Службен весник на Република Македонија“ бр.12/19) и член 40 и 41 од Деловникот за работа на Државната комисија за спречување на корупцијата, постапувајќи по пријава поднесена од познат подносител – -----, на продолжението на 47-та седница одржано на 13.04.2021 година ја донесе следната

ОДЛУКА

СЕ ЗАПИРА постапката поведена по предмет оформлен по пријавата поднесена од познат подносител -----, на ден 01.10.2020 година до Државната комисија за спречување на корупцијата, заведен под број на предмет 12-3412/1 од 01.10.2020 година.

Во конкретниот случај отстранети се неправилностите со постапувањето на надлежен орган и Државната комисија за спречување на корупцијата утврди дека нема елементи за натамошно постапување по предметот.

Предметот со број 12-3412/1 од 01.10.2020 година да се затвори и да се архивира.

До подносителот на пријавата да се достави Одлуката на ДКСК, со образложението.

Одлуката на ДКСК, со образложението, во деперсонализирана форма, да се објави на веб страницата на ДКСК во рок од 5 (пет) дена од донесувањето.

Образложение

Предметот со број 12-3412/1 од 01.10.2020 година е оформлен врз основа на добиена пријава од познат подносител -----.

Во пријавата се укажува на сомневање за сторени незаконитости од страна на -----, директорка на ООУ -----, ----- и Градоначалникот на Општина -----, ----- при вработување на лицето ----- од ----- на определено време на работно место наставник по физичко и здравствено воспитување во училиштето во септември 2020 година, а кој наводно не ги исполнувал законските услови.

Согласно наводите од пријавата, во конкретниот случај директорот на ден 31.08.2020 година, донел решение со кое на лицето ----- од ----- како вработен наставник по физичко и здравствено образование му престанал работниот однос заснован со Договор за вработување бр.04-478/1 од 30.12.2019 година заснован по претходно објавен оглас поради истек на договорот, за да потоа веднаш спротивно на законските прописи склучи нов договор за вработување на определено време за истото работно место со лицето ----- од -----, кој согласно наводите од пријавата има само средно образование – општа гимназија и е вонреден студент на Факултетот за физичко образование, спорт и здравје – студиска програма спорт – фудбал. Како незадоволен од ваквото постапување на директорот поднел приговор до училишниот одбор, кој бил усвоен и утврдено дека вработениот ----- е несоодветен за работното место, но од страна на директорот повторно не биле преземени никакви активности за решавање на ова противзаконско вработување. Подносителот, исто така, наведува дека има информации дека директорот

образложил дека ваквото вработување е извршено за итни и неодложни работи, а кое што во никој случај не може да биде извршено бидејќи потребно е да има одлука дека конкретната работа претставува итна и неодложна, а таква одлука не е донесена, а уште повеќе ваквото вработување согласно член 22 став 5 од Законот за работните односи може да се склучи само во траење од 30 дена и тоа само преку посредување на служба надлежна за посредување при вработување, што во конкретниот случај исто така не е испочитувано. Во продолжение, се наведува дека лицето ----- е кумашин на Градоначалникот на Општина -----, ----- и подносителот изразува сомнеж дека истиот од положба на својата функција влијае на директорот за да се изврши незаконито вработување со што го прекршува членот 62 став 1 од Законот за спречување на корупцијата и судирот на интереси. Подносителот наведува дека ги известил трудовиот и просветниот инспекторат за состојбата, но дека до поднесување на оваа пријава никој не излегол на терен да изврши инспекциски надзор и да утврди дали има пропусти и незаконитости при вработувањето на посоченото лице.

Државната комисија во текот на постапувањето по овој предмет заради проверка на наводите и целосно утврдување на фактичката состојба по отворениот предмет, побара од Државниот просветен инспекторат да ја извести дали е извршен инспекциски надзор со прилог записник од констатираната состојба и други донесени акти и изречени мерки по однос на овој надзор.

Од страна на Државниот просветен инспекторат е добиено известување со прилог Записник за извршен инспекциски надзор број: ИП1 09-78 од 03.12.2020 година и Одлука за избор на наставници по оглас. Од доставениот записник видно е дека е извршен вонреден инспекциски надзор по претставка од лицето ----- во однос на избор на наставник по ФЗО по итна постапка, а фактичката состојба при надзорот била утврдена со воден разговор со директорот и секретарот на училиштето, како и непосреден увид во документите поврзани со предметот на надзор. Врз основа на констатираната фактичка состојба, во записникот е утврдено следното:

„Часовите по ФЗО во одделенска настава од лицето ----- во однос на неговата стручна подготовка, несоодветно се застапени. Од причина што процедурата за прием на двајца наставници за 36 наставни часа за ФЗО на определено време на огласи по ФЗО е во тек, Државниот просветен инспектор постапил согласно член 83 ст.6 од Законот за инспекциски надзор и на училиштето му издал усно Решение:

1. Вработувањето на наставници по ФЗО на објавен оглас кој е во процедура, да се изврши согласно член 3 од Законот за наставници и стручни соработници во основните и средните училишта (Сл. Весник на РСМ бр.161 од 05.08.2019 година) и Нормативот за наставен кадар во Наставните планови на ФЗО за одделенска настава.“

Со записникот, училиштето е задолжено по извршениот избор на наставници на објавените огласи по ФЗО да го извести Државниот просветен инспекторат. Од Одлуката за избор на кандидати за засновање на работен однос на определено време бр.04-389/1 од 17.12.2020 година, која е доставена во прилог на записникот, а е донесена од директорот на ООУ -----, -----, видно е дека за работното место Наставник по ФЗО со 18 наставни часа е избран ----- дипломиран професор по физичко образование со положен стручен испит.

При разгледувањето на наводите содржани во пријавата и придружната документација, Државната комисија за спречување на корупцијата констатира дека во случајот постапил надлежен орган, Државниот просветен инспекторат и во рамки на своите надлежности преземал активности и изрекол мерки по кои е постапено од страна на посоченото училиште.

Во однос на сомнежот дека е извршено влијание од страна на Градоначалникот ----- врз директорот за да се изврши незаконито вработување со што го прекршува членот 62 став 1 од Законот за спречување на корупцијата и судирот на интереси, истите не се потврдени.

Врз основа на вака утврдената фактичка состојба, Државната комисија за спречување на корупцијата оцени дека нема елементи за нејзино натамошно постапување по предметот согласно членот 17 од Законот за спречување на корупцијата и судирот на интереси.

Имајќи го предвид горе наведеното, Државната комисија за спречување на корупцијата, врз основа на членот 22 и 23 од Законот за спречување корупцијата и судирот на интереси („Службен весник на Република Македонија“ бр. 12/19), одлучи како во диспозитивот на оваа одлука.

По заклучок на седница на ДКСК:

Изработил: м-р Б.К.Ш, Советник 

Одобрил: м-р В.Г, Член на ДКСК 



Адреса: ул. Даме Груев бр.1, 1000 Скопје - Република Северна Македонија

Adresa: rr. Dame Gruev nr.1, 1000 Shkup - Republika e Maqedonisë së Veriut

email: contact@dksk.org.mk

тел/tel: +389 2 3248 930

<https://www.dksk.mk>